



Ġabra tal-ġurisprudenza

SENTENZA TAL-QORTI ĠENERALI (Id-Disa' Awla)

15 ta' Settembru 2016*

“Dumping — Importazzjonijiet ta' bijodizil li joriġina fl-Argentina — Dazju antidumping definittiv — Rikors għal annullament — Incidenza diretta — Interess individwali — Ammissibbiltà — Artikolu 2(5) tar-Regolament (KE) Nru 1225/2009 — Valur normali — Spejjeż tal-produzzjoni”

Fil-Kawża T-111/14,

Unitec Bio SA, stabbilita fi Buenos Aires (l-Argentina), irrappreżentata minn J.-F. Bellis, R. Luff u G. Bathory, avukati,

rikorrenti,

vs

Il-Kunsill tal-Unjoni Ewropea, inizjalment irrappreżentat minn S. Boelaert u B. Driessen, sussegwentement minn H. Marcos Fraile, bħala aġenti, assistiti minn R. Bierwagen u C. Hipp, avukati,

konvenut,

sostnut minn

Il-Kummissjoni Ewropea, irrappreżentata minn M. França u A. Stobiecka-Kuik, bħala aġenti,

u minn

European Bijodizil Board (EBB), stabbilit fi Brussell (il-Belġju) irrappreżentat minn O. Prost u M.-S. Dibling, avukati,

intervenjent,

li għandha bħala suġġett talba bbażata fuq l-Artikolu 263 TFUE u intiża għall-annullament tar-Regolament ta' Implimentazzjoni tal-Kunsill (UE) Nru 1194/2013 tad-19 ta' Novembru 2013 li jimponi dazju antidumping definittiv u li jiġbor definittivament id-dazju provviżorju impost fuq importazzjonijiet tal-bijodizil li joriġinaw mill-Argentina u l-Indoneżja (ĠU 2013, L 315, p. 2), sa fejn jimponi dazju antidumping fuq ir-rikorrenti,

IL-QORTI ĠENERALI (Id-Disa' Awla),

komposta minn G. Berardis, President, O. Czúcz (Relatur) u A. Popescu, Imħallfin,

Reġistratur: S. Spyropoulos, Amministratur,

* Lingwa tal-kawża: l-Ingliż.

wara l-faži bil-miktub tal-proċedura u wara s-seduta tat-28 ta' Ottubru 2015,
tagħti l-preżenti

Sentenza

Il-fatti li wasslu għall-kawża u r-regolament ikkontestat

- 1 Ir-rikorrenti, Unitec Bio SA, hija produttrici Argentina tal-bijodizil.
- 2 Il-bijodizil, li huwa karburant alternattiv simili għad-dijzil konvenzjonali, huwa mmanifatturat fl-Unjoni Ewropea, iżda jiġi impurtat ukoll fi kwantitajiet kbar. Fl-Argentina, huwa jiġi prodott mill-fażola tas-soja u miż-żejt tal-fażola tas-soja (iktar 'il quddiem, meħuda flimkien, il-“materja prima ewlenija”).
- 3 Sussegwentement għal ilment imressaq fis-17 ta' Lulju 2012 mill-European Biodiesel Board (EBB) fisem il-produtturi li jirrapprezentaw iktar minn 60 % tal-produzzjoni totali ta' bijodizil tal-Unjoni, fid-29 ta' Awwissu 2012 il-Kummissjoni Ewropea ppubblikat avviż ta' ftuħ tal-proċedura antidumping li jirrigwarda l-importazzjonijiet ta' bijodizil li joriġinaw mill-Argentina u l-Indonezja (ĠU 2012, C 260, p. 8), skont l-Artikolu 5 tar-Regolament tal-Kunsill (KE) Nru 1225/2009 tat-30 ta' Novembru 2009 dwar il-protezzjoni kontra l-importazzjonijiet li huma l-oġġetti ta' dumping minn pajjiżi mhux membri tal-Komunità Ewropea (ĠU 2009, L 343, p. 51, iktar 'il quddiem ir-“Regolament bażiku”).
- 4 L-investigazzjoni tad-dumping u d-dannu kopriet il-perijodu mill-1 ta' Lulju 2011 sat-30 ta' Ġunju 2012 (iktar 'il quddiem il-“perijodu ta' investigazzjoni”). L-eżami tat-tendenzi rilevanti għall-evalwazzjoni tad-dannu kopra l-perijodu mill-1 ta' Jannar 2009 sat-tmiem tal-perijodu ta' investigazzjoni.
- 5 Minhabba n-numru ta' produtturi esportaturi Argentini, fil-kuntest tal-investigazzjoni inkwistjoni, il-Kummissjoni għażlet kampjun ta' tlieta produtturi esportaturi jew gruppi tagħhom abbażi tal-ikbar volum rappreżentattiv ta' esportazzjonijiet tal-prodott ikkonċernat lejn l-Unjoni Ir-rikorrenti ma kinitx inkluzi f'dan il-kampjun.
- 6 Fis-27 ta' Mejju 2013, il-Kummissjoni adottat ir-Regolament tal-Kummissjoni (UE) Nru 490/2013 tas-27 ta' Mejju 2013 li jimponi dazju anti-dumping proviżorju fuq l-importazzjonijiet ta' bijodizil li joriġinaw mill-Argentina u mill-Indonezja (ĠU 2013, L 141, p. 6, iktar 'il quddiem, ir-“Regolament proviżorju”). F'dan ir-regolament, hija kkonstatat, b'mod partikolari, li l-importazzjonijiet ta' bijodizil li joriġina fl-Argentina huma suġġetti għal dumping, li tikkawża dannu lill-industrija tal-Unjoni, u kkunsidrat li l-adozzjoni ta' dazju antidumping fir-rigward tal-imsemmija importazzjonijiet kienu fl-interess tal-Unjoni.
- 7 Fir-rigward tal-kalkolu ta' margni u, b'mod iktar speċifiku, tad-determinazzjoni tal-valur normali tal-prodott simili f'dak li jirrigwarda l-Argentina, il-Kummissjoni kkunsidrat li l-bejgħ intern ma twettqax matul l-operazzjonijiet kummerċjali normali, peress li s-suq Argentin tal-bijodizil kien irregolat hafna mill-Istat. Konsegwentement, l-Artikolu 2(3) tar-Regolament bażiku, skont liema meta l-bejgħ tal-imsemmi prodott ma jitwettaqx matul operazzjonijiet kummerċjali normali, il-valur normali ta' dan il-prodott, għandu jiġi kalkolat fuq il-bażi tal-kost tal-produzzjoni fil-pajjiż ta' oriġini biż-żieda ta' ammont raġonevoli għall-ispejjeż ta' bejgħ, l-ispejjeż generali u amministrattivi u ta' margini raġonevoli ta' profitt, jew fuq il-bażi ta' prezzijiet ta' esportazzjoni, matul l-operazzjonijiet kummerċjali normali, lejn pajjiż terz xieraq sakemm daww il-prezzijiet ikunu rappreżentattivi.

- 8 Fir-rigward tal-ispejjeż tal-produzzjoni tal-bijodizil li joriġina mill-Argentina, il-Kummissjoni rrilevat li l-EBB argumenta li l-ispejjeż tal-produzzjoni li jidhru fir-registri tal-produtturi esportaturi Argentini ezaminati ma jirriflettux b'mod raġonevoli l-ispejjeż ta' produzzjoni tal-bijodizil. Din id-dikjarazzjoni kienet tirrigwarda s-sistema ta' Taxxa Differenzjali għall-Esportazzjoni Argentina (iktar 'il quddiem, is-“sistema ta' TDE”), li, skont il-kwerelanti, tohloq distorsjoni tal-prezzijiet tal-materja prima ewlenija. Inkunsiderazzjoni tal-fatt li ma kellhiex biżżejjed informazzjoni sabiex tiddeciedi b'mod l-iktar xieraq sabiex tittratta din id-dikjarazzjoni, il-Kummissjoni ddecidiet li l-valur normali tal-bijodizil abbażi tal-ispejjeż tal-produzzjoni li jidhru fl-imsemmija registri, filwaqt li tindika madankollu li din il-kwistjoni se tiġi ezaminata iktar fil-fond fl-istadju definittiv tal-investigazzjoni.
- 9 Fid-19 ta' Novembru 2013, il-Kunsill tal-Unjoni Ewropea adotta r-Regolament ta' Implimentazzjoni tal-Kunsill (UE) Nru 1194/2013 tad-19 ta' Novembru 2013 li jimponi dazju antidumping definittiv u li jiġbor definittivament id-dazju provviżorju impost fuq importazzjonijiet tal-bijodizil li joriġinaw mill-Argentina u l-Indoneżja (ĠU 2013, L 315, p. 2, iktar 'il quddiem ir-“regolament ikkontestat”).
- 10 L-ewwel nett, f'dak li jirrigwarda l-valur normali tal-prodott simili f'dak li jirrigwarda l-Argentina, il-Kunsill ikkonferma l-konkluzjonijiet tar-Regolament provviżorju skont liema dan għandu jiġi kkalkolat konformement għall-Artikolu 2(3) tar-Regolament bażiku, peress li s-suq Argentin tal-bijodizil huwa rregolat hafna mill-Istat (premissa 28 tar-regolament ikkontestat).
- 11 Fir-rigward tal-ispejjeż tal-produzzjoni, il-Kunsill aċċetta l-proposta tal-Kummissjoni li jiġu emendati l-konkluzjonijiet tar-Regolament provviżorju u li ma jittieħdux inkunsiderazzjoni l-ispejjeż tal-materja prima ewlenija indikati fir-registri tal-produtturi esportaturi Argentini ezaminati b'applikazzjoni tal-Artikolu 2(5) tar-Regolament bażiku. Skont il-Kunsill, din l-informazzjoni ma tirriflettix b'mod raġonevoli l-ispejjeż marbuta mal-produzzjoni tal-bijodizil fl-Argentina, minhabba l-fatt li s-sistema ta' TDE tohloq distorsjoni tal-prezzijiet tal-materja prima ewlenija fis-suq intern Argentin. Huwa ssostitwihom bil-medja tal-prezzijiet ta' referenza tal-fażola tas-soja ppubblikati mill-Ministeru tal-Agrikultura Argentina għall-esportazzjoni fuq il-valur frank abbord (free on board – FOB) matul il-perijodu ta' investigazzjoni (iktar 'il quddiem, il-“prezz ta' referenza”) (premessi 35 sa 40 tar-regolament ikkontestat).
- 12 It-tieni nett, filwaqt li kkonferma l-parti l-kbira tal-kunsiderazzjonijiet li jidhru fir-Regolament provviżorju, il-Kunsill ikkonstata li l-industrija tal-Unjoni ssubixxiet dannu kbir fis-sens tal-Artikolu 3(6) tar-Regolament bażiku (premessi 105 sa 142 tar-regolament ikkontestat) u li dan id-dannu ġie kkawżat mill-importazzjonijiet ta' bijodizil li joriġinaw mill-Argentina li kienu suġġetti għal dumping (premessi 144 sa 157 tar-regolament ikkontestat). F'dan il-kuntest, il-Kunsill kkonstata li fatturi oħra, fosthom, b'mod partikolari, l-importazzjonijiet imwettqa mill-industrija tal-Unjoni (premessi 151 sa 160 tar-regolament ikkontestat), l-użu dgħajef tal-kapaċità tal-industrija tal-Unjoni (premessi 161 sa 171 tar-regolament ikkontestat) u s-sistema ta' għadd doppju ta' bijodizil prodott minn żjut għar-rimi li jeżisti f'ċerti Stati Membri (premessi 173 sa 179 tar-regolament ikkontestat) ma kienux kapaċi li jiksru din ir-rabta kawżali.
- 13 It-tielet nett, il-Kunsill ikkonferma li l-adozzjoni ta' miżuri antidumping inkwistjoni jibqgħu fl-interess tal-Unjoni (premessi 190 sa 201 tar-regolament ikkontestat).
- 14 Fid-dawl tal-marġini ta' dumping ikkonstatati u l-livell ta' dannu kkawżat lill-industrija tal-Unjoni, il-Kunsill b'mod partikolari ddecieda li l-ammonti ddepożitati bhala dazji antidumping provviżorji, stabbiliti bir-Regolament provviżorju, għandhom definittivament jingabru (premissa 228 u Artikolu 2 tar-regolament ikkontestat) u li dazju antidumping definittiv għandu jiġi stabbilit fuq l-importazzjonijiet ta' bijodizil li joriġina fl-Argentina [Artikolu 1(1) tar-regolament ikkontestat].

- 15 Fl-Artikolu 1(2) tar-regolament ikkontestat, ir-rati ta' dazju antidumping definittiv applikabbli għall-prodott inkunsiderazzjoni, f'dak li jirrigwarda l-importazzjonijiet Argentini, ġew stabbiliti kif ġej:

Il-Kumpanija	Rata tad-dazju euro għal kull tunnellata netta	Kodiċi TARIC addizzjonali
Aceitera General Deheza SA, General Deheza, Rosario ; Bunge Argentina SA, Buenos Aires	216.64	B782
LDC Argentina SA, Buenos Aires	239.35	B783
Molinos Río de la Plata SA, Buenos Aires ; Oleaginosa Moreno Hermanos SAFICI y A, Bahía Blanca ; Vicentin SAIC, Avellaneda	245,67	B784
Kumpaniji oħra li kkooperaw: Cargill SACI, Buenos Aires ; Unitec Bio, Buenos Aires ; Viluco SA, Tucuman	237.05	B785
Il-kumpaniji l-oħra kollha	245.67	B999

- 16 Wara lment ieħor tal-EBB, il-Kummissjoni bdiet ukoll, parallelament għall-proċedura antidumping, proċedura antisussidji fir-rigward tal-importazzjonijiet fl-Unjoni ta' bijodizil li joriġina mill-Argentina u mill-Indonezja. Wara l-irtirar ta' dan l-iment permezz ta' ittra tas-7 ta' Ottubru 2013, din il-proċedura ingħalqet mingħajr l-istabbilliment ta' dazji definittivi, permezz tar-Regolament tal-Kummissjoni (UE) Nru 1198/2013 tal-25 ta' Novembru 2013 li ttejjem il-proċediment antisussidji li jikkonċerna l-importazzjonijiet ta' bijodizil li joriġina fl-Argentina u fl-Indonezja u li jhassar ir-Regolament (UE) Nru 330/2013 li jissogġetta dawn l-importazzjonijiet għal regizzazzjoni (ĠU 2013, L 315, p. 67).

Proċedura u t-talbiet tal-partijiet

- 17 Permezz ta' rikors ipprezentat fir-registru tal-Qorti Ġenerali fis-17 ta' Frar 2014, ir-rikorrenti ressqet ipprezentaw dan ir-rikors.
- 18 Fit-2 ta' Ġunju 2014, il-Kunsill ipprezenta r-risposta. Ir-replika u l-kontroreplika ġew ipprezentati, rispettivament, fis-6 ta' Awwissu 2014 mir-rikorrenti u fil-21 ta' Ottubru 2014 mill-Kunsill.
- 19 Permezz ta' atti pprezentati fir-Registru tal-Qorti Ġenerali, rispettivament, fit-13 ta' Mejju u fit-2 ta' Ġunju 2014, il-Kummissjoni u l-EBB talbu sabiex jintervjenu f'din il-kawża insostenn tat-talbiet tal-Kunsill. Permezz ta' digriet tas-17 ta' Lulju 2014, il-President tad-Disa' Awla tal-Qorti Ġenerali awtorizza dawn l-interventi. L-intervenjenti pprezentaw in-nota tagħhom u l-partijiet l-oħra pprezentaw l-osservazzjonijiet tagħhom fuqhom fit-termini stabbiliti.
- 20 Fuq rapport tal-Imħallef Relatur, il-Qorti Ġenerali (id-Disa' Awla) iddeċidiet li tiftaħ il-proċedura orali.
- 21 Permezz ta' digriet tat-30 ta' Settembru 2015, din il-kawża u l-kawzi T-112/14 Molinos Río de la Plata vs Il-Kunsill, T-113/14, Oleaginosa Moreno Hermanos vs Il-Kunsill, T-114/14, Vicentin vs Il-Kunsill, T-115/14, Aceitera General Deheza vs Il-Kunsill, T-116/14, Bunge Argentina vs Il-Kunsill, T-117/14, Cargill vs Il-Kunsill, T-118/14, LDC Argentina vs Il-Kunsill, kif ukoll T-119/14, Carbio vs Il-Kunsill, ġew magħċuda għall-finijiet tal-proċedura orali. It-trattazzjoni tal-partijiet u t-tweġibiet tagħhom għall-mistoqsijiet tal-Qorti Ġenerali nstemghu fis-seduta tat-28 ta' Diċembru 2015.

- 22 Fil-kuntest ta' miżuri ta' organizzazzjoni tal-proċedura, il-Qorti Ġenerali (id-Disa' Awla) talbet xi kjarifiki lill-partijiet u stednithom li jipprezentaw l-osservazzjonijiet tagħhom fuq ir-risposti tal-partijiet l-oħra.
- 23 Ir-rikorrenti titlob li l-Qorti Ġenerali jogħgobha:
- tannulla r-regolament ikkontestat sa fejn jirrigwardaha;
 - tikkundanna lill-Kunsill għall-ispejjeż.
- 24 Il-Kunsill, sostnut mill-Kummissjoni, jitlob li l-Qorti Ġenerali jogħgobha:
- tiċhad ir-rikors bħala inammissibbli jew, sussidjarjament, bħala infondat;
 - tikkundanna lir-rikorrenti għall-ispejjeż.

Fuq l-ammissibbiltà

- 25 Mingħajr ma invokat formalment eċċezzjoni ta' inammissibbiltà skont l-Artikolu 114 tar-Regoli tal-Proċedura tal-Qorti Ġenerali, tat-2 ta' Mejju 1991, il-Kunsill jikkontesta l-ammissibbiltà tar-rikors. Essenzjalment, huwa jargumenta li r-rikorrenti ma għandhiex il-locus standi sabiex tipprezenta rikors għal annullament skont ir-raba' paragrafu tal-Artikolu 263 TFUE. Peress li r-rikorrenti ma tifformax parti mill-kampjun magħżul, (ara l-punt 5 iktar 'il fuq), hija ma gietx identifikata biżżejjed fir-regolament ikkontestat, billi hija ssemmiet biss fost “[k]umpaniji oħrajn li kkooperaw”, u li l-kalkolu ta' dumping ma giex stabbilit fuq il-bażi tal-informazzjoni dwar l-attività kummerċjali tagħha. Il-partecipazzjoni tar-rikorrenti fil-proċedura amministrattiva kienet biss indiretta u ma kinitx biżżejjed, *per se*, sabiex tistabbilixxi l-interess individwali tagħha. Barra minn hekk, ir-rikorrenti ma wrietx li hija kienet individwalment ikkonċernata bir-regolament ikkontestat minhabba ċerti kwalitajiet li huma speċifiċi għaliha u li jikkarakterizzawha meta mqabbla ma' kull persuna oħra.
- 26 F'dan ir-rigward, b'mod preliminari, għandu jiġi mfakkar li skont ir-raba' paragrafu tal-Artikolu 263 TFUE, kwalunkwe persuna fiżika jew ġuridika tista', taht il-kundizzjonijiet previsti fl-ewwel u t-tieni subparagrafi ta' dan l-artikolu tressaq appell kontra att indirizzat lilha jew li jirrigwardaha direttament u individwalment, kif ukoll kontra att regolatorju li jirrigwardaha direttament u li ma jinvolvi miżuri ta' implementazzjoni.
- 27 F'dan il-każ, il-Qorti Ġenerali tqis opportun li teżamina mill-bidu nett jekk ir-rikorrenti hija direttament u individwalment ikkonċernata mir-regolament ikkontestat skont ir-raba' paragrafu tal-Artikolu 263 TFUE.
- 28 Il-Kunsill ma jikkontestax l-interess dirett ta; din il-kumpanija mir-regolament ikkontestat. Fil-fatt, l-awtoritajiet doganali tal-Istati Membri, huma obbligati, mingħajr ebda margini diskrezzjonali, li jiġbru d-dazji stabbiliti bir-regolament ikkontestat.
- 29 Fir-rigward tal-interess individwali tar-rikorrenti għandu jifakkar li jirriżulta mill-ġurisprudenza li persuna fiżika jew ġuridika tista' ssostni li hija kkonċernata individwalment biss jekk id-dispożizzjoni kontenzjuża taffettwaha minhabba ċerti kwalitajiet li jkunu partikolari għaliha jew minhabba sitwazzjoni fattwali li tiddistingwiha fil-konfront ta' kull persuna oħra (is-sentenza tal-15 ta' Lulju 1963, Plaumann vs Il-Kummissjoni, 25/62, EU:C:1963:17, p. 197, 223).
- 30 F'dan il-kuntest, għandu jiġi rrilevat li l-Artikolu 1 tar-regolament ikkontestat jimponi dazju antidumping definittiv individwali ta' EUR 237.05 għal kull tunnellata fuq ir-rikorrenti, u jsemmiha esplicitament.

- 31 Kuntrarjament għal dak li jsostni l-Kunsill, dan il-fatt huwa *per se* suffiċjenti sabiex jiġi kkonstatat l-interess individwali tar-rikorrenti (ara f'dan is-sens, is-sentenza tal-15 ta' Frar 2001, Nachi Europe, C-239/99, EU:C:2001:101, punt 22).
- 32 Peress li r-rikorrenti hija kkonċernata direttament u individwalment mir-regolament ikkontestat, l-eċċezzjoni ta' inammissibbiltà mressqa mill-Kunsill għandha tiġi miċhuda.

Fuq il-mertu

- 33 Insostenn tar-rikors tagħha, ir-rikorrenti tinvoka tliet motivi.
- 34 L-ewwel u t-tieni motivi huma intiżi li jikkontestaw l-approċċ tal-Kunsill li jikkonsisti fl-evitar tal-ispejjeż tal-materja prima ewlenija li jidhru fir-registri tal-produtturi esportaturi Argentini eżaminati, minhabba d-distorsjoni tal-prezzijiet tal-imsemmija materja prima kkawżata mis-sistema ta' TDE u s-sostituzzjoni mill-prezz ta' referenza. Fil-kuntest tal-ewwel motiv, ir-rikorrenti ssostni li tali approċċ ma huwiex konformi mal-ewwel u t-tieni subparagrafi tal-Artikolu 2(5) tar-Regolament bażiku. Fil-kuntest tat-tieni motiv, hija ssostni li dan l-approċċ ma jikkonformax mal-ftehim fuq l-implementazzjoni tal-Artikolu VI tal-GATT (ĠU 1994, L 336, p. 103).
- 35 It-tielet motiv huwa bbażat fuq li, meta jittiehed inkunsiderazzjoni li teżisti rabta ta' kawżalità bejn l-importazzjonijiet ta' bijodizil li jorigina mill-Argentina li huwa suġġett għal investigazzjoni u d-dannu kkawżat lill-industrija tal-Unjoni, il-Kunsill kiser l-Artikolu 3(7) tar-Regolament bażiku.
- 36 Fil-kuntest tal-ewwel motiv, ir-rikorrenti ssostni li l-Kunsill kiser l-Artikolu 2(5) tar-Regolament bażiku billi ma hax inkunsiderazzjoni l-ispejjeż marbuta mal-materja prima ewlenija reali mhallsa mill-produtturi Argentini kkonċernati minhabba li l-prezzijiet tal-imsemmija materja indikati fir-registri tal-kontabbiltà tal-produtturi esportaturi Argentini eżaminati kienu artifiċjalment baxxi. Fl-Argentina, il-prezzijiet tal-materja prima ewlenija ma humiex irregolati. Huma stabbiliti b'mod liberu mill-produtturi u ma humiex iktar baxxi minn dawk tal-materja prima mibjugħa għall-esportazzjoni. L-approċċ adottat mill-Kunsill u l-Kummissjoni (iktar 'il quddiem, meħuda flimkien, l-"istituzzjonijiet") bil-għan li tiġi ddeterminata l-ispiża ta' din il-materja jirriżulta fiż-żieda tat-taxxa tal-esportazzjoni għall-prezzijiet Argentini indikati fl-imsemmija registri. Fi kwalunkwe każ, anki jekk jiġi preżunt li l-prezzijiet interni tal-materja prima huma distorti mis-sistema ta' TDE, l-istituzzjonijiet ma wrewx li dawn ir-registri ma jirriflettux raġonevolment l-ispejjeż tagħhom u jistgħu għaldaqstant jiġu evitati skont l-Artikolu 2(5) tar-Regolament bażiku.
- 37 Il-Kunsill, appoġġjat mill-Kummissjoni u l-EBB, isostni li, f'dan il-każ, l-applikazzjoni tal-Artikolu 2(5) tar-Regolament bażiku hija bbażata fuq il-fatt li l-bejgħ ta' materja prima ewlenija fis-suq Argentin ma twettaqx matul operazzjonijiet kummerċjali normali. Is-sistema ta' TDE setgħet wasslet għal distorsjoni tal-ispejjeż tal-produtturi tal-produtturi tal-bijodizil Argentini, pprovat minn diskrepanza konsiderevoli bejn il-prezz domestiku u l-prezz internazzjonali, dan iwassal għan-neċessità tal-aġġustament tagħhom. Ir-registri tal-produtturi esportaturi Argentini eżaminati ma jistgħux jittiehdu bħala bażi għall-kalkolu tal-valur normali jekk l-ispejjeż marbuta mal-manifattura ta' prodott li jkun suġġett ta' investigazzjoni ma jkunux raġonevolment riflessi fl-imsemmija registri. Il-fatt li l-prezzijiet huma rregolati jirrappreżenta biss raġuni waħda li tiġġustifika, għall-finijiet tal-investigazzjoni, li l-ispejjeż ma humiex raġonevolment riflessi f'dawn ir-registri. L-informazzjoni użata mill-istituzzjonijiet, jiġifieri l-prezzijiet ta' referenza tal-fażola tas-soja matul il-perijodu ta' investigazzjoni u li jirriflettu l-livell tal-prezzijiet internazzjonali, jikkostitwixxu sors affidabbli.
- 38 F'dan il-każ, għandu jiġi enfasizzat li, fir-regolament ikkontestat, fil-kuntest tad-determinazzjoni tal-valur normali tal-prodott simili, l-istituzzjonijiet ma kkalkolawx l-ispejjeż tal-produtturi marbuta mal-materja prima prinċipali billi jirreferu għall-prezzijiet tagħhom riflessi fir-registri kontabbli

tal-kumpanniji ezaminati, iżda, kif jirriżulta b'mod partikolari mill-premessa 29 *et seq* tal-imsemmi regolament, huma ċaħdu dawn il-prezzijiet u ssostitwewhom bil-prezz ta' referenza billi bbażaw ruħhom fuq l-Artikolu 2(5) tar-Regolament bażiku.

- 39 F'dan ir-rigward, għandu jittfakkar li, skont l-Artikolu 2(3) tar-Regolament bażiku, Meta ma jkun hemm l-ebda bejgħ jew meta ma jkunx hemm biżżejjed bejgħ tal-prodott simili fit-tmexxija ordinarja tal-kummerċ [tranzazzjonijiet kummerċjali normali], jew fejn, minhabba s-sitwazzjoni partikolari tas-suq, bejgħ bħal dan ma jippermettix paragun xieraq, il-valur normali tal-imsemmi prodott għandu jiġi kkalkolat fuq il-bażi tal-ispiza tal-produzzjoni fil-pajjiż ta' oriġini flimkien ma' ammont raġonevoli għall-ispejjeż tal-bejgħ, ġenerali u amministrattivi u għal profitti, jew fuq il-bażi tal-prezzijiet ta' l-esportazzjoni, fit-tmexxija ordinarja tal-kummerċ [tranzazzjonijiet kummerċjali normali], lill-pajjiż terz xieraq, sakemm daww il-prezzijiet ikunu rappreżentattivi. Din l-istess dispożizzjoni tispeċifika li jitqies li jkun hemm sitwazzjoni partikolari tas-suq għall-prodott ikkonċernat fis-sens tas-sentenza preċedenti meta, b'mod partikolari, il-prezzijiet ikunu baxxi artifiċjalment, meta jkun hemm kummerċ ta' skambju sinjifikattiv jew fejn ma jkunx hemm arrangamenti ta' proċessar mhux kummerċjali.
- 40 Barra dan, jirriżulta mill-ewwel subparagrafu tal-Artikolu 2(5) tar-Regolament bażiku li, meta l-valur normali tal-prodott simili huwa kkalkolat konformement mal-Artikolu 2(3) tal-imsemmi regolament, l-ispejjeż tal-produzzjoni għandhom normalment jiġu kkalkolati fuq il-bażi ta' registri kontabbli miżmuma mill-parti taħt investigazzjoni, sakemm dawn ir-registri jkunu konformi mal-prinċipji tal-kontabbiltà ġeneralment aċċettati tal-pajjiż ikkonċernat u sakemm ikun muri li r-registri kontabbli jirriflettu b'mod raġjonevoli l-ispejjeż assoċjati mal-produzzjoni u l-bejgħ tal-prodott inkunsiderazzjoni.
- 41 B'applikazzjoni tat-tieni subparagrafu tal-Artikolu 2(5) tar-Regolament bażiku, Jekk l-ispejjeż assoċjati mal-produzzjoni u l-bejgħ tal-prodott taħt investigazzjoni ma humiex riflessi b'mod raġjonevoli fir-registrazzjonijiet tal-parti interessata, dawn għandhom jiġu aġġustati jew stabbiliti fuq il-bażi tal-ispejjeż ta' produttori jew esportaturi oħra fl-istess pajjiż jew, fejn din l-informazzjoni mhix disponibbli jew ma tistax tintuża, fuq kull bażi oħra raġjonevoli, inkluża informazzjoni minn swieq oħra rappreżentattivi.
- 42 L-għan tal-ewwel u t-tieni subparagrafi tal-Artikolu 2(5) tar-Regolament bażiku huwa li jiġi ggarantit li l-ispejjeż marbuta mal-produzzjoni u l-bejgħ tal-prodott simili użati fil-kuntest tal-kalkolu tal-valur normali tal-imsemmi prodott jirriflettu l-ispejjeż li produttur jinkorri fis-suq intern tal-pajjiż esportatur.
- 43 Barra minn hekk, mill-kliem tal-ewwel subparagrafu tal-Artikolu 2(5) tar-Regolament bażiku jirriżulta li r-registri kontabbli miżmuma mill-parti taħt investigazzjoni, jikkostitwixxu s-sors ewlieni ta' informazzjoni għall-istabbiliment tal-ispejjeż tal-produzzjoni tal-prodott simili u li l-użu tal-informazzjoni li tidher fl-imsemmija registri tikkostitwixxi r-regola u l-adattament tagħhom jew is-sostituzzjoni tagħhom minn xi bażi oħra raġjonevoli, l-eċċezzjoni.
- 44 Inkunsiderazzjoni tal-prinċipju li deroga jew eċċezzjoni għal regola ġenerali għandha tiġi interpretata b'mod restrittiv (ara, is-sentenza tad-19 ta' Settembru 2013, Dashiqiao Sanqiang Refractory Materials vs Il-Kunsill, C-15/12 P, EU:C:2013:572, punt 17 u l-ġurisprudenza ċċitata), għandu jiġi kkunsidrat, bħalma għamlet ir-rikorrenti, li s-sistema ta' eċċezzjoni li tirriżulta mill-Artikolu 2(5) tar-Regolament bażiku għandha tiġi interpretata b'mod restrittiv.
- 45 F'dan il-każ, mingħajr il-kontestazzjoni tar-raġunijiet li wasslu lill-istituzzjonijiet li jirrikorru għall-kalkolu tal-valur normali tal-prodott simili konformement mal-Artikolu 2(3) tar-Regolament bażiku, ir-rikorrenti tikkontesta l-applikazzjoni tal-Artikolu 2(5) tal-istess regolament li abbażi tiegħu, fil-kuntest tal-imsemmi kalkolu, l-istituzzjonijiet ma bbażaw ruħhom fuq il-prezzijiet tal-materja prima ewlenija li jidhru fir-registri tal-kumpanniji ezaminati.

- 46 Fir-regolament ikkontestat, l-istituzzjonijiet ma argumentawx li r-registri tal-produtturi esportaturi Argentini eżaminati, ma kinux konformi mal-prinċipji kontabbli ġeneralment aċċettati fl-Argentina. Min-naħa l-oħra, huma sostnew li l-imsemmija registri ma jirriflettux raġonevolment l-ispejjeż marbuta mal-materja prima ewlenija.
- 47 Fil-fatt, kif jirriżulta mill-premessi 29 sa 42 tar-regolament ikkontestat, l-istituzzjonijiet ikkunsidraw li, billi din tinkludi taxxi ta' esportazzjoni differenzjati fuq l-esportazzjoni fuq il-materja prima ewlenija u fuq il-bijodizil, is-sistema ta' TDE kkawżat distorsjoni tal-prezz tal-imsemmija materja prima sa fejn l-imsemmija sistema eżercitat fuq il-prezzijiet tagħhom fis-suq Argentin li kienu stabiliti flivell artifiċjalment baxx.
- 48 Abbazi tas-sentenza tas-7 ta' Frar 2013, Acron u Dorogobuzh vs Il-Kunsill (T-235/08, mhux ippubblikata, EU:T:2013:65), l-istituzzjonijiet sostnew fil-premessa 31 tar-regolament ikkontestat li, meta l-leġiżlazzjoni tal-prezz tal-materja prima ewlenija twassal għal prezzijiet artifiċjalment baxxi fis-suq intern, seta' jiġi preżunt li l-ispiza tal-produzzjoni tal-prodott ikkonċernat giet affettwata minn distorsjoni. F'dawn iċ-ċirkustanzi, l-informazzjoni li tidher fir-registri tal-produtturi esportaturi Argentini eżaminati ma jistgħux jiġu kkunsidrati bħala raġonevoli u għandhom, konsegwentement, jiġu aġġustati.
- 49 F'dan ir-rigward, għandu jitfakkar li, fil-punt 44 tas-sentenza tas-7 ta' Frar 2013, Acron u Dorogobuzh vs Il-Kunsill (T-235/08, mhux ippubblikata, EU:T:2013:65), il-Qorti Ġenerali ikkunsidrat li, inkunsiderazzjoni tal-fatt li l-gass naturali kien ipprovdut b'mod obligatorju b'prezz baxx hafna lill-produtturi esportaturi kkonċernati skont il-leġiżlazzjoni Russa, il-prezz ta' produzzjoni tal-prodott ikkonċernat fil-kawża li wasslet għal din is-sentenza huwa affettwat minn distorsjoni tas-suq intern Russu f'dak li jirrigwarda l-prezz tal-gass, dan il-prezz ma jirriżultax mill-forzi tas-suq. Għaldaqstant, hija kkunsidrat li l-istituzzjonijiet ġustament ikkonkludew li wiehed mill-elementi li jidhru fir-registri kontabbli tar-rikorrenti fil-kawża li wasslet għall-imsemmija sentenza ma setax jiġi kkunsidrat bħala raġonevoli u li, konsegwentement, dak l-element kellu jiġi aġġustat billi jsir użu minn sorsi oħra li jirriżultaw mis-swieq li huma jikkunsidraw bħala iktar rappreżentattivi.
- 50 Madankollu, kif ir-rikorrenti ġustament sostniet, b'differenza mis-sitwazzjoni li hija inkwistjoni fil-kawża li wasslet għas-sentenza tas-7 ta' Frar 2013, Acron u Dorogobuzh vs Il-Kunsill (T-235/08, mhux ippubblikata, EU:T:2013:65), ma jirriżultax mill-proċess li l-prezzijiet tal-materja prima ewlenija kienu direttament rregolati fl-Argentina. Fil-fatt, is-sistema ta' TDE msemmija mill-istituzzjonijiet tillimita ruħha li ttipprevedi taxxi fuq l-esportazzjoni b'rati differenti fuq il- materja prima ewlenija u l-bijodizil.
- 51 Il-fatt li s-sistema ta' TDE ma tirregolax direttament il-prezzijiet tal-materja prima ewlenija fl-Argentina, madankollu, ma jeskludix *per se*, l-applikazzjoni tal-eċċezzjoni msemmija fl-Artikolu 2(5) tar-Regolament bażiku.
- 52 Fil-fatt, għandu jitfakkar, bħalma għamlu l-istituzzjonijiet, li d-dispożizzjoni li tikkorrispondi għat-tieni subparagrafu tal-Artikolu 2(5) tar-Regolament bażiku ġie inkluz fir-Regolament bażiku preċedenti, jiġifieri r-Regolament tal-Kunsill (KE) Nru 384/96, tat-22 ta' Diċembru 1995, dwar il-protezzjoni kontra l-importazzjonijiet li huma l-oġġett ta' dumping minn pajjiżi mhux membri tal-Komunità Ewropea (ĠU Edizzjoni Speċjali bil-Malti, Kapitolu 11, Vol. 10, p. 45), permezz tar-Regolament tal-Kunsill (KE) Nru 1972/2002 tal-5 ta' Novembru 2002, li jemenda r-Regolament Nru 384/96 (ĠU Edizzjoni Speċjali bil-Malti, Kapitolu 11, Vol. 10, p. 132).
- 53 Issa, mill-premessa 4 tar-Regolament Nru 1972/2002 li l-inkluzjoni tad-dispożizzjoni li tikkorrispondi g]at-tieni subparagrafu tal-Artikolu 2(5) tar-Regolament bażiku għandha l-għan li tagħti indikazzjonijiet li għandu jsegwi s-suq jekk ir-registri ma' jinkludux b'mod raġonevoli l-ispejjeż marbuta mal-produzzjoni u l-bejgħ tal-prodott ikkunsidrat, b'mod partikolari f'sitwazzjonijiet partikolari tas-suq

jew il-bejgħ tal-prodott simili ma jippermettux paragun validu. F'każ bħal dan, l-informazzjoni għandha, skont l-istess premessa, tkun provenjenti minn sorsi li ma humiex affettwati minn “distorsjonijiet bħal dawn”.

- 54 Għaldaqstant, il-premessa 4 tar-Regolament Nru 1972/2002 tipprevedi l-possibbiltà għal riferiment għall-Artikolu 2(5) tar-Regolament bażiku b'mod partikolari fil-każ fejn il-bejgħ tal-prodott simili ma jippermettix paragun validu minhabba distorsjoni. Minn dan jirriżulta wkoll li tali sitwazzjoni tista' b'mod partikolari tinholoq meta tkun teżisti sitwazzjoni partikolari tas-suq, bħal dik imsemmija fit-tieni subparagrafu tal-Artikolu 2(3) tar-Regolament bażiku, fir-rigward ta' prezzijiet artifiċjalment baxxi tal-prodott ikkonċernat, mingħajr madankollu ma jillimita din it-tip ta' sitwazzjoni għal każijiet fejn teżisti legiżlazzjoni diretta tal-prezzijiet tal-prodott simili jew tal-materja prima ewlenija ta' dak il-prodott mill-Istat esportatur.
- 55 Min-naħa l-oħra, ma jistax jiġi raġonevolment ikkunsidrat li kull miżura ta' awtoritajiet pubbliċi tal-Istat esportatur li jista' jkollhom influwenza fuq il-prezzijiet tal-materja prima ewlenija, u, minhabba f'hekk, fuq il-prezzijiet tal-prodott ikkunsidrat, twassal għal distorsjoni li tippermetti l-eskluzjoni, fil-kuntest tal-kalkolu tal-valur normali tal-prodott simili, tal-prezzijiet li jidhru fir-reġistri kontabbli miżmuma mill-parti taht investigazzjoni. Fil-fatt, bħalma ġustament invokat ir-rikorrenti, jekk kull miżura mehuda mill-awtoritajiet pubbliċi tal-pajjiż ta' esportazzjoni li jistgħu jkollhom influwenza, anki jekk minima, fuq il-prezzijiet tal-materja prima jistgħu jittieħdu inkunsiderazzjoni, il-prinċipju stabbilit fl-ewwel subparagrafu tal-Artikolu 2(5) tar-Regolament bażiku, skont liema l-imsemmija reġistri jikkostitwixxu s-sors ewlenija tal-informazzjoni sabiex jiġu stabbiliti l-ispejjeż tal-produttjoni tal-prodott simili, turriskja li titlef kull effett utli.
- 56 Għaldaqstant, miżura tal-awtoritajiet pubbliċi tal-pajjiż ta' esportazzjoni ma twassalx lill-istituzzjonijiet li jeskludu, fil-kuntest tal-kalkolu tal-valur normali tal-prodott simili, il-prezzijiet tal-materja prima li jidhru fir-reġistri kontabbli tal-partijiet li huma suġġetti għall-investigazzjoni meta din tikkawża distorsjoni sinjifikattiva tal-prezzijiet tal-imsemmija materja prima. Fil-fatt, interpretazzjoni oħra tas-sistema ta' eċċezzjoni prevista fl-Artikolu 2(5) tar-Regolament bażiku, li tippermetti, f'sitwazzjoni bħal f'dan il-każ, li tiġi sostitwita din l-informazzjoni b'ammont ta' spejjeż ibbażat fuq bażi raġonevoli oħra, turriskja li tikkawża dannu eċċessiv għall-prinċipju li l-imsemmija reġistri jikkostitwixxu s-sors ewlieni ta' informazzjoni għall-istabbiliment tal-ispejjeż tal-produttjoni tal-imsemmi prodott.
- 57 Barra minn hekk, fir-rigward tal-oneru tal-prova tal-eżistenza ta' elementi li jiġġustifikaw l-applikazzjoni tal-ewwel subparagrafu tal-Artikolu 2(5) tar-Regolament bażiku, għandu jiġi kkunsidrat li l-istituzzjonijiet għandhom jibbażaw ruħhom, meta jqisu li għandhom jeskludu l-ispejjeż tal-produttjoni fir-reġistri kontabbli miżmuma mill-parti taht investigazzjoni, sabiex jissostitwixxu bi prezz meqjus iktar raġonevoli, fuq provi, jew ta' mill-inqas fuq indizzji, li jippermettilhom li jstabbilixxu l-eżistenza tal-fattur skont liema jseħh l-aġġustament (ara, b'analogija, is-sentenza tal-10 ta' Marzu 2009, Interpipe Niko Tube u Interpipe NTRP vs Il-Kunsill, T-249/06, EU:T:2009:62, punt 180 u l-ġurisprudenza ċċitata).
- 58 Għaldaqstant, inkunsiderazzjoni tal-fatt li l-approċċ intiż li jeskludi, fil-kuntest tal-kalkolu tal-valur normali tal-prodott simili, l-ispejjeż tal-produttjoni tal-imsemmi prodott li jidher fir-reġistri kontabbli tal-partijiet suġġetti għall-investigazzjoni jaqa' taht sistema ta' eċċezzjoni (ara punt 44 iktar 'il fuq), meta d-distorsjoni invokata mill-istituzzjonijiet ma hijiex konsegwenza immedjata tal-miżura Statali għall-oriġini tagħha, bħal fil-kawża li wasslet għas-sentenza tas-7 ta' Frar 2013, Acron u Dorogobuzh vs Il-Kunsill (T-235/08, mhux ippubblikata, EU:T:2013:65), iżda ta' effetti li l-imsemmija miżura hija mistennija li tipproduci fis-suq, huma għandhom jiżguraw li jesponu l-funzjonament tas-suq inkwistjoni u juru l-effetti konkreti ta' din il-miżura fuqu, mingħajr ma jibbażaw ruħhom f'dan ir-rigward fuq sempliċi konġetturi.

- 59 Huwa fid-dawl ta' dawn il-kunsiderazzjonijiet li għandu jiġi eżaminat jekk l-istituzzjonijiet stabbilixxewx suffiċjentement skont il-liġi li l-kundizzjonijiet sabiex jeskludu, fil-kuntest tal-kalkolu tal-valur normali tal-prodott simili, il-prezzijiet tal-materja prima ewlenija li jidhru fir-reġistri kontabbli tal-produtturi esportaturi Argentini eżaminati ġewx issodisfatti f'dan il-każ.
- 60 L-ewwel nett, fir-rigward tal-miżura tal-awtoritajiet pubbliċi Argentini identifikata bħala sors ta' distorsjoni tal-prezzijiet tal-materja prima ewlenija, kif hu indikat b'mod partikolari fil-premessa 29 tar-regolament ikkontestat, fir-rigward tas-sistema ta' TDE billi timplika livelli ta' taxa ddifferenzjata imposti fuq il-materja prima ewlenija u l-bijodizil. Mill-premessa 35 tal-imsemmi regolament jirriżulta li, matul il-perijodu ta' investigazzjoni, l-esportazzjonijiet ta' bijodizil kienu ntaxxati b'rata nominali ta' 20 %, b'rata effettiva ta' 14.58 %, filwaqt li, matul l-istess perijodu, ir-rata ta' taxa ta' esportazzjonijiet ta' fażola tas-soja u dik tal-esportazzjoni taż-żejt tal-fażola tas-soja kienu stabbilita għal 35 % u għal 32 % rispettivament.
- 61 It-tieni nett, fir-rigward tal-effetti tas-sistema ta' TDE, il-Kunsill b'mod partikolari sostna, fil-premessa 30 tar-regolament ikkontestat, li investigazzjoni addizzjonali li turi li l-imsemmija sistema teżerċita pressjoni fuq il-prezzijiet tal-materja prima ewlenija fuq is-suq Argentin, li ġew stabbiliti f'livell artifiċjalment baxx.
- 62 Anki jekk, f'dan il-kuntest, il-Kunsill indika, fil-premessa 68 tar-regolament ikkontestat, fir-rigward tal-effetti tas-sistema ta' TDE applikata fl-Indoneżja, li l-imsemmija sistema tillimita l-possibbiltajiet ta' esportazzjoni tal-materja prima, peress li l-ikbar kwantitajiet tal-imsemmija materja kienu disponibbli fis-suq intern u jeżerċitaw pressjoni 'l isfel fuq il-prezzijiet tagħhom fl-imsemmi suq, għandu jiġi rrilevat li, f'dan l-imsemmi regolament, ma ġiex stabbilit sa fejn din is-sistema, billi fiha taxxi tal-esportazzjoni b'rati ddifferenzjati fuq il-materja prima ewlenija u fuq il-bijodizil, ikkawżat distorsjoni sinjifikattiva tal-prezzijiet ta' din il-materja prima fis-suq Argentin.
- 63 Fil-premessa 37 tar-regolament ikkontestat, il-Kunsill ikkonstata li l-prezzijiet interni u l-prezzijiet internazzjonali tal-materja prima ewlenija kienu jsegwu l-istess tendenzi u li d-differenza bejn il-prezzijiet kienet tikkorrispondi għat-taxxi tal-esportazzjoni imposti fuqhom. Fil-premessa 38 tal-imsemmi regolament, huwa espona li l-prezzijiet interni tal-materja prima ewlenija li kienu użati mill-produtturi ta' bijodizil fl-Argentina kienu artifiċjalment inferjuri għall-prezzijiet internazzjonali minhabba d-distorsjoni kkawżata mis-sistema ta' TDE. Madankollu, billi sempliċement illimita ruhu li jirrileva li bejn il-prezzijiet interni u l-prezzijiet internazzjonali tal-materja prima ewlenija tikkorrispondi essenzjalment għat-taxxi ta' esportazzjoni fuq dawn tal-aħħar, ma stabbiliex l-effetti li d-differenza bejn ir-rata ta' taxxi fuq il-materja prima u r-rata ta' taxa fuq il-bijodizil seta' kellha hija stess fuq il-prezzijiet tal-imsemmija materja prima fuq is-suq Argentin. Fil-fatt, il-konstatazzjoni li tidher fil-premessa 37 ta' dan ir-regolament tipperemtti l-iktar l-iktar li jingibdu konklużjonijiet fir-rigward ta' ċerti effetti li l-istabbiliment ta' taxa tal-esportazzjoni setgħet tipproduċi fuq il-prezzijiet tal-materja prima ewlenija, iżda ma tippermettix li jingibdu konklużjonijiet fuq l-effetti li d-differenza bejn ir-rati ta' taxxi fuq din il-materja prima u r-rata ta' taxa fuq il-bijodizil seta' kellha fuq il-prezz tal-imsemmija materja prima fuq l-imsemmi suq.
- 64 L-indikazzjonijiet tal-Kunsill li jidhru fil-premessi 39 u 42 tar-regolament ikkontestat skont liema l-prezzijiet tal-materja prima ewlenija li jidhru fir-reġistri kontabbli tal-kumpanniji kkonċernati ġew sostitwiti mill-prezz li bih il-kumpanniji xtrawha fis-suq intern fl-assenza ta' distorsjoni jiġifieri l-prezz ta' referenza, li ma jippermettix li jingibdu konklużjonijiet fir-rigward tal-effetti li d-differenza bejn ir-rata ta' taxxi tal-esportazzjoni fuq din materja prima u r-rata tat-taxxa tal-esportazzjoni fuq il-bijodizil seta' kellha fuq il-prezz tal-imsemmija materja prima fl-imsemmi suq. Sa fejn dawn il-premessi għandhom jiġu interpretati bħala konstatazzjoni tal-Kunsill skont liema, fl-assenza ta' tali differenza ta' rata, il-prezzijiet tal-materja prima ewlenija f'dan is-suq kienu identiċi għall-prezz ta' referenza, huwa biżżejjed li jiġi rrilevat li din ma gietx stabbilita la fir-regolament ikkontestat u lanqas fil-kuntest tal-proċedura quddiem il-Qorti Ġenerali.

- 65 Fir-rigward tal-istudji ekonomiċi li l-istituzzjonijiet invokaw matul il-proċedura quddiem il-Qorti Ġenerali, għandu jiġi rrilevat li, ċertament, jista' jiġi dedott li t-taxxi tal-esportazzjoni jwasslu għal żieda tal-prezz tal-esportazzjoni tal-prodott effettwat mit-taxxa mqabbel mal-prezz tiegħu fis-suq intern, għal tnaqqis tal-volum ta' esportazzjoni tal-imsemmi prodott u pressjoni 'l isfel tal-prezzijiet ta' dan il-prodott fis-suq intern. Jista' jiġi dedott ukoll li sistema ta' taxxi tal-esportazzjoni li tintaxxa l-materja prima ewlenija f'livell iktar għoli mill-prodotti fis-suq downstream tipproteġi u tiffavorixxi l-industriji domestiċi downstream billi tipprovdihom materja prima fi kwantità suffiċjenti bi prezz vantaġġjuż.
- 66 Madankollu, għandu jiġi kkonstatat li ċerti studji jillimitaw rwiehhom għall-analiżi tal-effetti tat-taxxa tal-esportazzjoni fuq il-prezzijiet tal-materja prima ewlenija u mhux fuq l-effetti tar-rati ddifferenzjati użati għal taxxi tal-esportazzjoni fuq il-materja prima ewlenija u fuq il-bijodizil.
- 67 Għaldaqstant, l-istituzzjonijiet il-limitaw rwiehhom li jispjegaw ir-relazzjoni bejn il-prezzijiet internazzjonali u l-prezzijiet domestiċi tal-materja prima ewlenija u li jipprovdu indikazzjonijiet fuq l-impatt tat-taxxa tal-esportazzjoni fuq id-disponibbiltà tal-imsemmija materja prima fuq is-suq intern u l-prezzijiet tagħhom, mingħajr madankollu tistabbilixxi konkretament l-effetti li s-sistema ta' TDE bħala tali setgħet kellha fuq il-prezzijiet interni tal-materja prima ewlenija u sa fejn dawn l-effetti huma differenti minn dawk ta' sistema ta' tassazzjoni li ma fihix iddifferenzjar ta' rata għat-taxxi ta' esportazzjoni fuq il-materja prima ewlenija u fuq il-bijodizil.
- 68 Għaldaqstant, għandu jiġi kkunsidrat li l-istituzzjonijiet ma stabbilixxewx b'mod legalment suffiċjenti l-eżistenza ta' distorsjoni sinjifikattiva tal-prezzijiet tal-materja prima ewlenija fl-Argentina imputabli għas-sistema ta' TDE billi din fiha rati ddifferenzjati għat-taxxi tal-esportazzjoni fuq l-imsemmija materja prima u fuq il-bijodizil. Għalhekk, inkunsiderazzjoni tal-fatt li l-prezzijiet ta' din il-materja prima ma humiex raġonevolment riflessi fir-reġistri kontabbli tal-produtturi esportaturi Argentini eżaminati u billi eskudewhom, l-istituzzjonijiet kisru l-Artikolu 2(5) tar-Regolament bażiku.
- 69 Kuntrarjament għal dak li jsostnu l-istituzzjonijiet, ma jipprekludix li l-konstatazzjoni tal-fatti li huma jgawdu minn setgħa diskrezzjonali wiesgħa fil-qasam tal-politika kummerċjali komuni, b'mod partikolari fir-rigward tal-evalwazzjonijiet ekonomiċi kumplessi fil-qasam ta' difiża kummerċjali u li, f'dan ir-rigward, il-qorti tal-Unjoni għandha tillimita l-istħarriġ tagħha għall-verifika tal-osservanza tar-regoli proċedurali, l-eżattezza materjali tal-fatti magħżula sabiex wettqu l-għażla kkontestata, tal-assenza ta' żball manifest fl-evalwazzjoni ta' dawn il-fatti u tal-assenza ta' użu ħażin ta' poter ma jipprekludux din il-konklużjoni [ara f'dan is-sens, is-sentenza tat-18 ta' Settembru 2002, *Since Hardware (Guangzhou) vs Il-Kunsill*, T-156/11, EU:T:2012:431, punti 134 sa 136 u l-ġurisprudenza ċċitata].
- 70 Fil-fatt, s'tharriġ mill-Qorti Ġenerali li jllimita ruħu biss li jirriveva jekk l-elementi li fuqhom l-istituzzjonijiet tal-Unjoni jibbażaw il-konstatazzjonijiet tagħhom huma ta' natura li jsostnu l-konklużjonijiet li jiġbdu minnhom ma jimpingux fuq is-setgħa diskrezzjonali wiesgħa tagħhom fil-qasam tal-politika kummerċjali (ara f'dan is-sens, is-sentenza tas-16 ta' Frar 2012, *Il-Kunsill u l-Kummissjoni vs Interpipe Niko Tube u Interpipe NTRP*, C-191/09 P u C-200/09 P, EU:C:2012:78, punt 68).
- 71 Issa, f'dan il-każ, il-Qorti Ġenerali llimitat ruħha li teżamina jekk l-istituzzjonijiet ippruvawx li l-kundizzjonijiet sabiex jiġu esklużi, fil-kuntest tal-kalkolu tal-valur normali tal-prodott simili, spejjeż marbuta mal-produzzjoni u mal-bejgħ tal-imsemmi prodott kif riflessi fir-reġistri kontabbli tal-produtturi esportaturi Argentini eżaminati, skont ir-regola stabbilita fl-Artikolu 2(5) tar-Regolament bażiku, ġew issodisfatti.
- 72 B'hekk jirriżulta li l-ewwel motiv għandu jintlaqa'.
- 73 Għandu jiġi eżaminat ukoll sa fejn l-iżball ikkonstatat jiġġustifika l-annullament tar-regolament ikkontestat sa fejn jirrigwarda lir-rikorrenti.

- 74 Kuntrarjament għal dak isostni l-Kunsill, fiċ-ċirkustanzi ta' dan il-każ, ma jistax isir annullament parzjali tal-Artikolu 1 tar-regolament ikkontestat fir-rigward biss tal-iżball ikkonstatat li jirrigwarda l-metodu ta' kalkolu tar-rata tad-dazji antidumping.
- 75 Fil-fatt, skont ġurisprudenza stabbilita, l-annullament parzjali ta' att tal-Unjoni huwa possibbli biss jekk l-elementi li tagħhom ikun intalab l-annullament ikunu jistgħu jiġu sseparati mill-bqija tal-att. Dan ir-rekwiżit ta' separabbiltà ma huwiex issodisfatt meta l-annullament parzjali jkollu bħala effett li jbidel is-sustanza tiegħu (is-sentenza tal-10 ta' Diċmebru 2002, Il-Kummissjoni vs Il-Kunsill, C-29/99, EU:C:2002:734, punti 45 u 46).
- 76 Kif ġie espost fil-kuntest tal-ewwel motiv, il-kalkolu tal-valur normali tal-prodott simili magħmul mill-istituzzjonijiet huwa bbażat fuq kunsiderazzjonijiet żbaljati. Peress li l-valur normali huwa kundizzjoni essenzjali sabiex tiġi ddeterminata r-rata tad-dazju antidumping applikabbli, l-Artikolu 1 tar-regolament ikkontestat ma jistax jinżamm sa fejn dan jimponi dazju antidumping individwali fuq ir-rikorrenti.
- 77 Fid-dawl tar-relazzjoni bejn id-dazju antidumping definittiv u d-dazju antidumping provvizorju previst mill-Artikolu 10(2) u (3) tar-Regolament bażiku, l-Artikolu 2 tar-regolament ikkontestat għandu jiġi annullat wkoll f'dak li jirrigwarda r-rikorrenti sa fejn jipprevedi li l-ammonti ddepożitati bħala dazju antidumping provvizorju huma definittivament miġbura.
- 78 Għaldaqstant, regolament ikkontestat għandu jiġi annullat sa fejn jirrigwarda lir-rikorrenti, mingħajr ma jkun hemm lok li jiġu eżaminati t-tieni u t-tielet motivi.

Fuq l-ispejjeż

- 79 Skont l-Artikolu 134(1) tar-Regoli tal-Proċedura tal-Qorti Ġenerali, il-parti li titef għandha tbat l-ispejjeż, jekk dawn ikunu ntalbu. Peress illi l-Kunsill titef, huwa għandu jiġi kkundannat ibati, minbarra l-ispejjeż tiegħu, dawk sostnuti mir-rikorrenti, skont it-talbiet ta' din tal-aħħar
- 80 Il-Kummissjoni u l-EBB għandhom ibatu l-ispejjeż rispettivi tagħhom skont l-Artikolu 138 (1) u (3) tar-Regoli tal-Proċedura.

Għal dawn il-motivi,

IL-QORTI ĠENERALI (Id-Disa' Awla)

taqta' u tiddeċiedi:

- 1) L-Artikoli 1 u 2 tar-Regolament ta' Implimentazzjoni tal-Kunsill (UE) Nru 1194/2013 tad-19 ta' Novembru 2013 li jimponi dazju antidumping definittiv u li jiġbor definittivament id-dazju provvizorju impost fuq importazzjonijiet tal-bijodizil li joriginaw mill-Argentina u l-Indoneżja, huma annullati sa fejn jikkoncernaw lil Unitec Bio SA.**
- 2) Il-Kunsill tal-Unjoni Ewropea għandu jbati l-ispejjeż tiegħu kif ukoll dawk sostnuti minn Unitec Bio.**
- 3) Il-Kummissjoni Ewropea u l-European Biodiesel Board (EBB) għandhom ibatu l-ispejjeż tagħhom.**

Berardis

Czúcz

Popescu

Moghtija f'qorti bil-miftuh fil-Lussemburgu, fil-15 ta' Settembru 2016.

Firem